



Il-Konfini Fgura - Tarxien

Joseph Gouder

Qabel mal-Fgura saret Parroċċa fl-1965 hi kienet tagħmel mal-Parroċċa ta' Hal Tarxien u xi toroq kienu jagħmlu ma' Haż-Żabbar. Il-popolazzjoni kienet ta' madwar 2500 ruħ.

Qabel ma marru l-patrijiet Karmelitani fl-1945, il-ftit nies li kienu joqogħdu l-Fgura kienu jinqdew mill-kleru ta' Hal Tarxien. It-tberik u l-griżma tal-morda kienu jiġu amministrati mill-qassisin t'hawn, fosthom Dun Anton Rapa li kien imur ibierek bil-karozzin fit-toroq li kienu għadhom ma' Hal Tarxien bħal Via Carmine li wara saret Our Lady of Mount Carmel Street, imbagħad Triq il-Karmnu.

Se ngħid kif niftakiar kif kienu t-toroq li jagħtu għal Hal Tarxien fosthom parti minn Triq San Xmun li kellha żewġ sqaqien li gieli ktibt dwarhom. Kellna wieħed Sqaq il-Gidi li kien jagħti għall-mogħdija fir-raba' magħmula minn knaten kbar impoġġija fuq il-ħamirja ġo għalqa għal Triq id-Dejma. Madwarhom kien hemm żewġ irziezet – Ta' Patist taż-Żokra hdejn ieħor tal-aħwa Ghawdxin – Cikku u Toni Mizzi. Kellna wieħed mill-akbar irziezet li jrabbu l-ħnieżer mifruq fuq medda kbira ta' għelieqi li wara nbnew djar u blokkijiet ta' flets li għaddew minnhom toroq bħal Triq il-Kuluvert u Triq il-



Il-Kappella tal-Madonna tal-Karmnu li kienet mibnija fejn illum hemm Triq Haż-Żabbar

Falkunier. Dan ir-razzett kien immexxi mir-raħħal Robinich. Triq id-Dejma li fl-antik kienet tibda minn fejn ir-razzett ta' Frenċ tal-Aħħar kienet dejqa hafna b'xi ftit irziezet u kienet tibqa' sejra sas-Salib tad-Dejma li qabel kien hdejn il-Villa tal-Markiż Barbaro. Kien hemm Nissen Huts imdawrin bir-raba' bagħli.

Fl-1967 it-triq kompliet sal-Mithna li hemm il-Fgura u kien jisimha Via Żabbar u wara giet Triq Tarxien. Triq id-Dejma, in-naħa ta' Hal Tarxien kienet ġrat diżgrazzja meta tifel żgħir imlaqqam Tal-Koppija kien tela' fuq arblu tad-dawl biex iġib bejta tal-għasafar u ħa xokk u waqa' għal got-triq u baqa'

tal-kolp.

In-naħa l-oħra tat-triq li kienet Triq il-Gudja u issa saret Triq San Anard kienet tibqa' sejra san-niċċa tal-Lunzjata li għadha magħrufa bħala tal-Barrani. Din it-triq tant kienet dejqa li żewġ karettuni ma kinux jgħaddu f'daqqa. Kien hemm barumbara li kienet bi tliet sulari u kantina mdawra b'bir u tintuża fejn ipoġġu l-magħlef. Kien hemm niċċa ta' San Ġużepp li tteħedet fejn illum hemm ir-razzett ta' Frenċ tal-aħħar u għadha teżisti f'kundizzjoni ma tantx tajba.

Naf u niftakar hafna nies minn Hal Tarxien għax meta kont żgħir kont spiss niġi maz-zijiet tiegħi għand xi raħħala u biex


jixtru l-gwież u d-drappijiet mingħand tan-Nuċa. Niftakar li kont niġi maz-zija Georgina biex naqta' xagħri għand il-barbier Ġanġu u kont nikri xi rota mingħand Olga. Minn hemm kont ukoll nixtri l-pasturi tat-tafal mingħand tat-Tabibu.

Nista' ngħid li l-kaċċaturi xjuħ kollha kont nafhom fosthom Francis Mangion magħruf bħala Ċikku ta' Delina, ta' Barrieru, tas-Sufu, ta' Wiża, tal-Fifru, tal-Ġardun, ta' Karamina, ta' Balluna, ta' Benedett, tal-Parent, ta' Xabba' l-poplu u tal-Pesu.

Dhul ieħor għar-raħal kien minn Triq San Tumas li kienet trejqa b'xi sitt irziezet imserpa u mħarbta u mdawra b'xagħri u xi għelieqi li kienu jinhadmu. Ma nistax ma nsemmix il-membri

Tarxinizi tal-mużew li kienu jmorru jgħallmu lit-tfal tal-Fgura fosthom lili fl-aħħar tas-snin 40. Bqajt niftakar lis-Superjur Ċikku Saliba, Eddie Ear, Kelinu Cachia, Degiorgio u Ċikku li wara daħal Patri Kapuċċin u l-aħwa Schembri – Amadeo u Leli.

Naf hafna raħħala li kienu joqogħdu Wara l-Bjut fosthom taċ-Ċappetta u ta' Parotti. Laqmijiet li kont naf fi żmien kienu ta' Manina, ta' Craus, tas-Slejs, tas-Sigaret, tat-Tram, tas-Sieħeb, tas-Sanità, Ta' Sardinja, ta' Simjana, tal-Gramm, ta' Ġamri, ta' Ninu, tad-Dusina, tat-Tabibu, tas-Siċċa, ta' Smina, ta' Haxixa u ta' Tirchett.



In-niċċa ta' San Ġużepp mal-faċċata tar-razzett ta' Frenċ tal-aħħar

Kien hemm għexieren oħra li jien sfortunatament insejthom però nassigurakom li dan kollu għamiltu mingħajr ebda riċerka imma kollu kemm hu mill-memorja.

L-Onor. Carmelo Mifsud Bonnici jawgura l-Festa t-tajba lit-Tarxinizi kollha

